

የኛ “ትራንስፎርሜሽን ፕላን” ኢትዮጵያን ከዘረኝነት ማጽዳት ነው!!!

ግንቦት 7

አንድን ነገር ደጋግሞ እየሠራ የተለየ ውጤት የሚጠብቅ አዕምሮው በትክክል የማይሠራ ሰው ብቻ ነው ይባላል። ወያኔ አዕምሮዎቻቸው በትክክል መሥራት በማይችሉ ሰዎች የተሞላ ድርጅት መሆኑ ድርጊቱ ይመስክራል። ባለፉት አምሳ ዓመታት ውስጥ በኢትዮጵያ ሲደረግ የቆየው በባዶ ቁጥሮች በተነፋ እቅድ የመኩራራትን “ሰልት” ዛሬ እነ ግርማ ብሩ እንደ አዲስ ጥበብ ያስተዋውቁን ይዘዋል። የወያኔ የሰሞኑ ማደንቆሪያ “አዲሱ” የአምስት ዓመት እቅድ “ትራንስፎርሜሽን ፕላን” በመባል ፈረንጅና ስም እንዲኖረው ከመደረጉ በስተቀር በይዘትም ሆነ በቅርጽ ከድሮዎቹ የባሰ እንጂ የተሻለ ነገር የለበትም።

የኢትዮጵያን የኢኮኖሚ እቅድ ታሪክ መለስ ብሎ ለተመለከተ በተመሳሳይነታቸው መገረሙ አይቀርም። ሁሉም ወረቀት ላይ የሚጮኹ ናቸው። ሁሉም የየጊዜው ባለሥልጣኖች ጉራቸውን ነዘተውባቸዋል። ይሁንም እንጂ አንዳቸውም እናሳካለን ያሉትን ግማሹን እንኳን ተግባራዊ አላደረጉም። በተለይም ባለፉት ሠላሳ አመታት እቅዶቹ ብቻ ሳይሆን አቃጆቹም አልተቀየሩም። ለምሳሌ ግርማ ብሩ፣ መኮንን ማንያዘዋል እና ሱፍያን አህመድ የደርግ ማዕከላዊ ፕላን ባለሥልጣናት በነበሩበት ጊዜ በአየር ላይ የተንሳፈሩ እቅዶችን እየነደፉ ስለፈጣን ልማት አይቀሬነት “በደርግኛ” ሲተነትኑ ነበር። ዛሬ ያው የሰለጠኑበትን የውሽት እቅድ “አጠናክረው” “በወያኔኛ” መተንተን ተያይዘውታል። እነዚህ ሰዎች የኢትዮጵያ ኢኮኖሚ መዋቅራዊ ለውጥ ውስጥ ስለመሆኑ ቢያንስ በሶስት የተለያዩ ጊዜያት ተናግረዋል። የመጀመሪያው የደርግን የአስር ዓመት እቅድ ሲያስተዋውቁ የተናገሩት ሲሆን፤ በዘመነ ወያኔ ደግሞ ይኸ ሁለተኛ ጊዜዎቻቸው ነው። ዘወትር ተግባራዊነቱ የማይታይ “የመዋቅራዊ ለውጥ እቅድ” አጋፋሪዎች ሆነው መቅረታቸው ህሊናቸውን አይኮስኩሰውም። “እናመጣለን ብላችሁት የነበረው እድገት የታል?” ብሎ የጠየቃቸው ስለሌለ ውሸትን ከመለማመድ አልፈው ከአጥንትና ሥጋቸው ጋር አዋህደውታል። ይብዛም ይነስ ያላቸውን የአካዳሚና የአስተዳደር እውቀት እየቀለበ ለሚጋልባቸው አምባገነን ሁሉ መጠቀሚያ አድርገውታል። እናም አሁን ለበለጠ ውሸት ተበረታተው ቀርበዋል። ከእነዚህ ሰዎች የተሻለ የአድርባይነት ህያው ተምሳሌት ከየት ይገኛል?

አሁን የታወጀው “የትራንስፎርሜሽን እቅድ” በዘፈቀደ ከተሞሉ ቁጥሮች በስተቀር መሬት ባለ ሃቅ ላይ ላለመመሥረቱ በርካታ ጥያቄዎችን በማንሳት ማረጋገጥ ይቻላል። “ምን ተደርጎ ነው ኢኮኖሚው በአንድ ጊዜ እንዲህ የሚመነደገው?” የሚለው ጥያቄ መሠረታዊ ነው። ማንም እንደሚረዳው የአገር ኢኮኖሚ በአንድ ምሽት በቅሎ የሚያድር እንጉዳይ አይደለም። ለእንጉዳይም ቢሆን ደመናና ካፊያ ያስፈልገዋል። አሁን እየተነገረን ያለው እድገት ምንጩ እምን ላይ ነው? ይህ ጥያቄ በተደጋጋሚ ተነስቶ መልስ ባለማግኘቱ ወደ ሌሎች ጥያቄዎች እናልፋለን። ወያኔዎች እንዲህ በቀላሉ መመንደግ እንደሚቻል እያወቁ ምነው እስከዛሬ ተንቀረፈፉ? ለምንድነው ባለፈው አምስት ዓመት የታቀደውን ግማሽ ያህል እንኳን ሰብል ያልተሰበሰበው? ከ16.7 ሚሊዮን ቶን ወደ 38.21 ሚሊዮን ቶን እናሳድጋለን ተብሎ ታቅዶ 18.08 ሚሊዮን ቶን ላይ ሲቆም ማን ተጠየቀ? ለምንድነው የኢንዱስትሪው ድርሻ 16.5 ከመቶ ይሆናል ተብሎ ታቅዶ ድሮ ከነበረበት 13.6 ከመቶ ወደ 13 ከመቶ ያሽቆለቆለው? ባለፉት አምስት ዓመታት ያልሰራው እቅድ በሚቀጥሉት አምስት ዓመታት እንደሚሠራ በምን ተገመተ? ጥያቄዎቻችን ብዙ ናቸው። የአፋር ክልል አምስት ሚሊዮን ተማሪዎችን አስመዘገበ እያለ ከሚቀደድ የሞሽዎች ቡድን እርባና ያለው ምላሽ ይገኛል ተብሎ ስለማይጠበቅ ጥያቄዎቻችንን እዚህ ላይ ማብቃቱን መርጠናል።

አንድ ሃቅ ግን አጽንዖት ሊሰጠው ይገባል። ይህም “የአምስት ዓመቱ የትራንስፎርሜሽን ፕላን” የውሸት ክምር መሆኑ ነው። ከውሸትነቱ በተጨማሪ ግን ይህ እቅድ ከዚህ በፊት ከነበሩት ሁሉ የበለጠ ለኢትዮጵያ አደገኛ ነው። ይህንን በመጠኑም ቢሆን ዘርዘር አድርጎ ማየት ይበጃል።

ወያኔ በዘር የተከፈለች ሁለት ኢትዮጵያዎችን ፈጥሯል። አንደኛው ኢትዮጵያ የወያኔዎችና የምስላኔዎቻቸው ነች። ይህች አገር ሃብታምና በከፍተኛ ፍጥነት እያደገች ያለች ናት። የዚች አገር ዜጎች ቁጥር ከጥቂት መቶ ሺዎች አይበልጥም። ሌላኛው ኢትዮጵያ 80 ሚሊዮን ያህል እንሆናለን ተብሎ የምንገመተውን የያዘችው ምስኪኗ እማማ ኢትዮጵያ ናት።

ሃብታሚ ኢትዮጵያ በዓመት 3.3 ቢሊዮን የአሜሪካ ዶላር እርዳታ ስለምታገኝ በዓመት 15 በመቶ ማደግ ያንሳታል። እርግጥ ነው እርዳታ የሚመጣው በድሃዋ ኢትዮጵያ ስም ነው። ይሁን እንጂ የሃብታሚ ኢትዮጵያ “ምርጥ” ዜጎች አንዱ በተቋራጭነት፣ ሌላው በእቃ አቅራቢነት፣ አንዱ በደላላነት፣ ሌላው በአስፈጻሚነት ቢሊዮኖቹን ዶላሮች ይከፋፈሉታል። የውጭ እርዳታ እና “በምርጥ ዜጎች” መካከል ያለው የሃብት ክፍፍል እንዲቀጥል መንገዶች መሠራት፣ ግድቦች መገንባት አለባቸው - አለበለዚያም ምን በምን ሰብብ ሊወሰድ ኖሯል?

በከተሞች አዳዲስ ፎቆችና ቪላዎች መገንባታቸውም እሙን ነው። ሆኖም አሁንም እነዚህ ፎቆችና ቪላዎች የእነማን ናቸው ብሎ መጠየቅ ያሻል። መልሱም ቀላል ነው - ንብረትነታቸው የሃብታሚ ኢትዮጵያ ዜጎች ነው። በድሆች መንደር ውስጥ የዱባይ ህንፃ መንትያዎች ቢገነቡ የመበላለጣችን እንጂ የመልማታችንን መጠን አያመለክቱም።

የሃብታሚ ኢትዮጵያ ዜጎች ሃብት በአገር ውስጥ ብቻ አይደለም ያለው። እነዚህ ሰዎች በአውሮፓ፣ በአሜሪካ እና በአረብ አገሮች የሚንቀሳቀሱና የማይንቀሳቀሱ ንብረቶችን እያከማቹ ነው። አዜብ መስፍን፣ ስብሃት ነጋ፣ ሳምራ የኑስ፣ ገዛኢ አበራ፣ አርከበ እቁባይ፣ አባይ ፀሃዬ፣ አባዱላ ገመዳ፣ ኩማ ደመቅሳ እና መሳሎች በውጭ አገራት ያከማቹት ሃብት በመቶ ሚሊዮኖች የአሜሪካ ዶላሮች የሚገመት ነው።

የአብዛኞቻችን ኢትዮጵያ ግን እያደር እየከሰሰችና እየገረጠች ነው። የአብዛኞቻችን ኢትዮጵያ በድህነት፣ በበሽታ፣ በማይምነት፣ በፍትህ እጦት ዓለምን ትመራለች። ዜጎቿ አገር ለቀው እንዳይወጡ በር ተዘግቶባቸው የሚገኙ እስረኞችና ግዙተኞች ናቸው። ይህች ኢትዮጵያ በቅራኔዎች ተወጥሮ ልትፈነዳ ደርሳለች። የሁለተኛው ኢትዮጵያ ዜጎች መሬት በአንደኛ ኢትዮጵያ ዜጎች እየተነጠቁ ገበሬዎች ለቀን ሠራተኝነት እንኳን የወያኔ አባልነት ፎርም በመሙላት ተገርከታቸውን እንዲያረጋግጡ የሚገደዱበት አገር ናት።

ታዲያ የሶፍያን አህመድና ግርማ ብሩ “የትራንስፎርሜሽን ፕላን” የየትኛው ኢትዮጵያ እቅድ ነው? ሃብታሚ ኢትዮጵያ “ትራንስፎርም” ከሆነች ቆይቷል፤ ደግሞ 15 ከመቶ ያንሳታል። የኛው ኢትዮጵያ ግን ስለምን እየተነገረ እንደሆነም አይገባትም። እሷ በሰቆቃ፣ በእልህና በቁጭት ተሞልታ ለውጥን በማማጥ ላይ ያለች ናት። ስለ “ኢኮኖሚ ትራንስፎርሜሽን” ለመቀለድ ጊዜም ፍላጎትም አቅምም የላትም።

“የአምስት ዓመት የትራንስፎርሜሽን ፕላን” ነፋስ ላይ የቆመ በመሆኑ ከግርግር በስተቀር መሬት ላይ የሚያመጣው ለውጥ አይኖርም። ሆኖም ከሌሎች ተመሳሳይ እቅዶች ይኸኛው የከፋ የሚያደርገው በሌሎች አገሮች እርዳታ በትንሹ እንኳን ቢሳካ ጥቂት ዘረኞችን ጠቅሞ አብዛኛዎቻችንን የሚጎዳ መሆኑ ነው። ይህ ደግሞ ለማናችንም አይበጅም።

ኢትዮጵያ በሁለት ተከፍላ መቆየት አትችልም። “ትራንስፎርም” መደረግ ያለበት እውነታ ይህ ነው። የኛ ትራንስፎርሜሽን ፕላን ዘረኝነትን በማጥፋት ኢትዮጵያን የሁሉም ዜጎች የእኩል አገር ማድረግ ነው። ይህ ደግሞ ይቻላል፤ እናደርገዋለንምም!!!

ድል ለኢትዮጵያ ሕዝብ!!!